

Xarici ölkələrin mətbuatı Vaşinqtonda keçirilən Sülh Sammitini diqqətdə saxlayıb



Avqustun 8-də Ağ Evdə Azərbaycan Prezidenti İlham Əliyev, Ermənistanın Baş naziri Nikol Paşinyan və ABŞ Prezidenti Donald Trampın iştirakı ilə keçirilən görüş Cənubi Qafqazda 35 il davam edən münaqişəyə son qoyulmasına dair Birgə Bəyannamənin imzalanması ilə nəticələnib və bu, regionda davamlı sülh və sabitliyin bərqərar olması yolunda böyük addım oldu. Vaşinqtonda keçirilən görüş Azərbaycan liderinin döyüş meydanında qazandığı qələbədən sonra diplomatik qələbəsi olub.

Bu barədə Türkiyənin "Hürriyyət" qəzetində bazar günü dərc olunan məqalədə deyilir.

Materialda Azərbaycan Respublikası Prezidentinin köməkçisi - Prezident Administrasiyasının Xarici siyasət məsələləri şöbəsinin müdiri Hikmət Hacıyevin sözləri sitat gətirilir: "Prezident İlham Əliyev təxminən beş il əvvəl Qarabağ müharibəsində qələbə qazanıb, bu gün isə Vaşinqtonda Azərbaycan lideri sülh yolunda qələbəyə nail olub".

Qəzetdə qeyd edilir ki, Bakı ilə İrəvan arasında yekun sülh sazişinin imzalanmasına bir neçə addım qalıb. "Bu istiqamətdə Ermənistan Konstitusiyasına yenidən baxılması və ATƏT-in Minsk qrupunun fəaliyyətinə xitam verilməsi vacibdir", - deyərək məqalədə vurğulanır.

Qəzetdə yazılır ki, Azərbaycanın qərb rayonları ilə Naxçıvan arasında yeni nəqliyyat marşrutunun açılması istiqamətində işlərin bir il ərzində başa çatdırılması gözlənilir.

Məqalədə Türkiyənin bölgədə sülh və sabitliyə yaxınlaşması işinə verdiyi töhfəyə xüsusi diqqət yetirilir.

Türkiyə ilə Azərbaycan liderləri arasında dünənki telefon danışığından bəhs edilib, söhbətdə Türkiyə tərəfi danışıqlar prosesindəki irəliləyişdən məmnunluğunu ifadə edib.

* * *

Qərbi Balkan ölkələrinin aparıcı media orqanları Azərbaycan Prezidenti İlham Əliyevin və Ermənistanın Baş naziri Nikol Paşinyanın Ağ Evdə ABŞ Prezidenti Donald Tramp ilə görüşü geniş yer ayırıb.

Bosniya və Herseqovinanın radio-televiziya kanalının (BHRT) və "N1info" portalının yaydığı materiallarda Prezident İlham Əliyev, Donald Tramp və Nikol Paşinyanın Vaşinqtondakı görüşə dair Birgə Bəyannamə imzaladıqları qeyd olunur.

"TV K3" televiziya kanalının və "Naslovi" portalının yazında isə vurğulanır ki, Azərbaycan və Ermənistan liderləri ölkələr arasında onilliklərlə davam edən münaqişəyə son qoyub və Cənubi Qafqaz regionunda əsas nəqliyyat marşrutu açmaq barədə razılığa gəliblər.

"Balkan Magazin" və "Buka" portalları isə Azərbaycan Prezidenti İlham Əliyevin "Biz Cənubi Qafqaza sülh gətiririk" sitatına yer verib, 35 ildən artıq müddətdə davam edən münaqişəyə son qoyulduğu və bunun bütün region üçün böyük əhəmiyyət kəsb etdiyi qeyd olunub.

Serbiyanın "Tanjug" və "Danas" xəbər agentliklərinin, eləcə də "NSPM" portalının dərc etdiyi yazılarda Birgə Bəyannamədə liderlərin Azərbaycan və Ermənistan arasında sülhün və dövlətlərarası münasibətlərin təsis olunması haqqında Sazişin razılaşdırılmış mətninin paraflanmasına şahidlik etdikləri qeyd olunur. Bildirilir ki, Donald Tramp Prezident İlham Əliyev və Nikol Paşinyanla ayrıca sazişlər imzalayıb.

"Nova" portalının materialında isə görüş zamanı əldə olunan razılaşmanın onilliklərlə davam edən münaqişələrdən sonra iki ölkənin iqtisadiyyatını gücləndirəcəyini gözləndirdiyi qeyd olunur.

Şimali Makedoniya mətbuatının yaydığı materiallarda da Birgə Bəyannamənin ABŞ-nin nəzarəti altında əsas nəqliyyat dəhlizinin yaradılması üzərində birgə işləməyi, iki ölkə arasında ticarət, səyahət və diplomatik əlaqələrin inkişafını nəzərdə tutdu vurğulanır.

* * *

Müqəddəs Təxt-Tacın informasiya resursları Azərbaycan Prezidenti İlham Əliyev, ABŞ Prezidenti Donald Tramp və Ermənistanın Baş naziri Nikol Paşinyanın Vaşinqtondakı görüşünü diqqətdə saxlayıb.

Vatikanın yeganə rəsmi mətbuat orqanı olan "L'Osservatore Romano" qəzetinin yazısında üç ölkə liderinin Ağ Evdə Azərbaycan Prezidentinin və Ermənistanın Baş nazirinin Vaşinqtondakı görüşünə dair Birgə Bəyannamə imzaladıqları bildirilir.

"Catholic News Agency" isə yaydığı materialda görüşün əhəmiyyətini vurğulayıb, Prezident İlham Əliyevin sülh sammitinin Azərbaycan və Ermənistan arasında tarixi xarakter daşdığını qeyd etdiyi bildirilib. Eyni zamanda "Beynəlxalq Sülh və Rifah naminə Tramp Marşrutu"nun tamamlanması və icra olunmasının əhəmiyyətinə diqqət yetirilib.

İtaliyanın katolik icmasına məxsus olan "Faro di Roma" qəzeti də Birgə Bəyannaməni uzun illərdir müharibə aparan və minlərlə insanın ölümü ilə nəticələnən iki xalq arasında tarixi sülh sazişi kimi qiymətləndirib.

* * *

Xorvatiya mətbuatında Vaşinqtonda reallaşan Azərbaycan-Ermənistan sülh sammiti geniş işıqlandırılıb.

Xəbər portalları Cənubi Qafqazda yeni siyasi axının göstəricisi kimi bu razılaşmanın strateji əhəmiyyətini vurğulayırlar.

"Jutarnji List" nəşri xəbər verir ki, 35 illik münaqişənin ardından ABŞ vasitəçiliyi ilə imzalanan sülh sazişi tərəflərin dost olaraq qalmalarının zəmanəti kimi qiymətləndirilib. Razılaşmaya strateji tranzit dəhlizinə dair ABŞ-yə eksklüziv inkişaf hüquqları da daxildir.

"Vecernji.hr" nəşri isə bunu Qafqazda "Trump triumfu" adlandırır. Bildirilir ki, razılaşma nəticəsin-

də ABŞ bölgədə strateji dəhlizə 99 illik nəzarət əldə edəcək.

"Index.hr" xəbər portalı yazır ki, "Onilliklər boyu düşmənlik qurtardı - Tramp qarşısında sülh imzalandı; Putin bundan razı qalmayacaq". Məqalədə vurğulanır ki, bu sülh razılaşması ABŞ-in regional təsirini artıraraq, Rusiyanın dominant mövqeyini zəiflədə bilər.

"Dnevnik.hr" nəşri isə qeyd edir ki, Ermənistan və Azərbaycan Ağ Evdə münaqişəni rəsmi olaraq sona çatdıraraq yeni dostluq səhifəsinə imza atıblar.

"Glas Istre" xəbər portalında sülh razılaşmasının iqtisadi canlanmaya yol açacağı və uzunmüddətli sabitliyin təminində əsas rol oynayacağı qeyd edilir.

Xorvatiya mediası yekdilliklə vurğulayır ki, Vaşinqtonda imzalanan sülh sazişi Cənubi Qafqazda yeni siyasi reallığın başlanğıcıdır.

* * *

Moldovanın nüfuzlu media orqanları Azərbaycan Prezidenti İlham Əliyevin və Ermənistanın Baş naziri Nikol Paşinyanın ABŞ Prezidenti Donald Trampın dəvəti ilə Vaşinqtonda keçirilən görüşü və əldə olunan mühüm razılaşmaya geniş diqqət ayırıb.

"Noi.md", "Point.md", "Newsmaker.md" və digər xəbər portallarında dərc olunan məqalələrdə Azərbaycan ilə Ermənistan arasında münaqişənin həlli ilə bağlı bəyannamənin əhəmiyyətinə xüsusi yer verilib. Eyni zamanda, Azərbaycan Prezidenti İlham Əliyevin və Ermənistanın Baş naziri Nikol Paşinyanın ABŞ Prezidenti Donald Trampın vasitəçiliyi ilə Birgə Bəyannaməni imzalamalarının çoxillik münaqişəyə son qoyduğu və regionda əməkdaşlıq üçün yeni imkanlar açdığı qeyd edilib.

Məqalələrdə həmçinin Moldova Prezident Maya Sandunun "X" sosial şəbəkəsində razılaşmaya dəstək fikirləri də yer alıb. Sandu bildirib ki, Ermənistan və Azərbaycan arasında razılaşma onilliklər boyu davam edən düşmənçiliyə son qoymaq yolunda mühüm addımdır. Moldova Prezidenti Bakının və İrəvanın rəhbərlərini, eləcə də Prezident Donald Trampı bölgədə sülhə, barışığa və rifahın yüksəldilməsinə yol açmaqda xidmətlərinə görə təbrik edib.

* * *

Malayziyanın ən böyük xəbər istehsalçısı olan BERNAMA dövlət informasiya agentliyi, əhatə dairəsinə görə Cənub-Şərqi Asiyada tanınmış "New Straits Times" qəzeti, eləcə də "Malay Mail", "Free Malaysia Today" və "The Edge Malaysia" kimi nüfuzlu onlayn xəbər portalları Ağ Evdə keçirilən üçtərəfli görüşdə liderlərin uzunmüddətli sülhün bərqərar olması barədə razılığa gəldiklərini yazıb.

Prezident İlham Əliyev və Baş nazir Nikol Paşinyanın Donald Trampın Nobel Sülh mükafatına namizəd göstərilməsi təşəbbüsünü də elan etdikləri qeyd olunub. Vurğulanıb ki, saziş bölgədə kommunikasiya xətlərinin, o cümlədən Naxçıvana birbaşa tranzit yolunun yaradılmasını da nəzərdə tutur.

AZƏRTAC